

# Söýgi simfoniýasy

Category: Goşgular, Kitapcy  
написано kitapcy | 24 январа, 2025  
Söýgi simfoniýasy SÖÝGI SIMFONIÝASY

Al-asmanda tomus otyr öwhüldäp,  
Gün sary möhrüni basýar çar ýana.  
Agzymyzda Günüň gurak tagamy,  
Şepbeşýär...  
Ýa dilleşdikmi dymmaga?  
Kölegeler egnin gysyp ýygrylýar,  
Pursat eräp barýar, şabrap akýar der.  
Biz bolsa seredip birek-birege,  
Ýylgyrýarys...  
Tomus otyr öwhüldäp,  
it üýrenok lowhuldap,  
Baglar otyr göwşüldäp,  
batyp tozan-gertlere.  
Ädim urýas endigmize,  
gidip barýas howlukman,  
Gidip barýas peýwagtyna,  
gidip barýas hiç ýere.  
Diňe bakýarys-da birek-birege,  
Ýylgyrýas...  
Ýa peýdasy ýokmy gepiňdir sözüň,  
Ýa bizdemi güýji sessiz uýmanyň.  
Ýa-da gelenokmy oýarasymyz  
Gaýnap-joşjak duýgularyň ummanyn?!  
Ýa islämizokmy awundyrmagy,  
Ýarym söze ýaralanjak kalbymyz.  
Dymyp barýas,  
Dymmaklygy kesp edinen ýaly biz.  
Diňe seredýäs-de birek-birege,  
Ýylgyrýas...

...Daş gapyda tomus ýatyr myşşyldap,

Gije ýatyr ýüregini ýahladyp.  
Aý bir ýerde uka batyp galypdyr,  
Görnenok,  
Goýazy tümlügi ýassanyp.  
Tomus ýatyr bugjaryp,  
gije ýatyr çygjaryp.  
Tapamyzok ynjalyk,  
ýatamyzok dynç alyp.  
Ýok, ümsümlük uçup gidip bilenok  
Gepläp-sözlemegi ýada-da salman,  
Otyrys biz bir-birege seredip,  
Otyrys irkilip bilmän.  
Munda gözün süzýär dymma arzuwlar,  
Wagtyň labzy gitdigiçe süýjeýär.  
...Ýogsam aramyzda kültem-kültem ýol,  
Aramyzda menzil-menzil gije bar.  
Biz şonda-da bakyp birek-birege,  
Ýylgyrýas.

Hudaýberdi SÖHBETOW. Goşgular